



**SPESIALE AGS
EKUMENIESE UITGAWE**

PASTORALE

NUUSBRIEF

Skakel in by Ons:



IN HIERDIE UITGAWE

- 'N WÊRELDWYE PINKSTERBEWEGING
- LEER BY M4 EUROPA: KERKPLANTING IN NOORWEË
- AGS DEELNAME AAN DIE WÊRELDRAAD VAN KERKE SE SENTRALE KOMITEE
- SLOT

AGS Familie,

Die AGS se missionale roeping beklemtoon eenheid en samewerking onder Christen-gelowiges, met die erkenning dat ons deel is van God se groter Kerk al funksioneer as ook as afsonderlike entiteite. Gegrand op Jesus se gebed vir eenheid in Johannes 17:20-21 en Paulus se vermaning in Efesiërs 4:3-6, daag hierdie roeping ons uit om verder as eksklusiwiteit te beweeg en 'n Koninkryksgerigte perspektief te omhels. Deur ander kerke te eer en saam met hulle te werk, streef ons daarna om die krag van Christelike eenheid te demonstreer, en aan die wêreld te wys dat Jesus werklik deur God gestuur is. Hierdie eenheid gaan nie oor eenvormigheid of kompetisie nie, maar oor wedersydse respek, 'n gedeelde doel, en die gesamentlike bevordering van die Evangelie.

Die AGS glo dat die groei van God se Koninkryk sterk verhoudings met ander lewegewende kerke en aktiewe deelname aan ekumeniese pogings vereis.



Of dit nou is deur saam belangrike Christelike geleenthede te vier, hande te vat in gemeenskapsuitreike, of saam te werk op nasionale en internasionale platforms – die doel bly duidelik: om die getuieis van die Kerk te versterk en 'n groter impak te maak.

In hierdie uitgawe van die Pastorale Brief het ons vir Dr. Henri Weideman (President van die AGS van SA) gevra om verslag te doen en sy insigte en refleksies te deel oor die onlangse ekumeniese uitreike van die AGS op internasionale platforms. Ons vertrou dat dit jou persoonlike bediening sal inspireer en verryk terwyl ons saam voortgaan om die Evangelie te deel en siele vir die Koninkryk te wen.

'N WÊRELDWYE PINKSTERBEWEGING

Die 27ste Pinksterwêreldkonferensie het van 4-7 Junie 2025 in die indrukwekkende Helsinki-yssaal, Finland, plaasgevind. Hierdie wêreldwye geleentheid, wat elke paar jaar aangebied word, het Pinkster leiers, pastore, sendelinge en gelowiges van regoor die wêreld bymekaargebring. Die AGS van Suid-Afrika was verteenwoordig deur die Nasionale Ampsdraers, wat by duisende ander aangesluit het in aanbidding, lering en kameraadskap.



Dr Henri Weideman
President van die
AGS van SA
henri@afm-ags.org




Voor die amptelike aanvang van die konferensie is 'n advieskomitee vergadering op Dinsdag, 3 Junie, by die Maria Hotel in Helsinki gehou. Tydens hierdie byeenkoms is Dr. Henri Weideman, wat al 'n geruime tyd in die advieskomitee gedien het, verkies om as een van die sewe lede van die Uitvoerende Komitee van die Pentecostal World Fellowship te dien. Hierdie aanstelling is 'n belangrike mylpaal vir die AGS van Suid-Afrika wat een van die stigterslede van die Pentecostal World Fellowship is, aangesien dit ons stem en teenwoordigheid in die wêreldwye Pinksterbeweging versterk.



Die tema vir vanjaar se konferensie was **"Go and make"** (Gaan en maak) – 'n direkte verwysing na die Groot Opdrag van Jesus Christus. Die tema het gedien as 'n oproep tot aksie: om gelowiges, pastore en kerkleiers toe te rus met praktiese hulpmiddels en vars visie vir hul bedieninge. Die organiseerders het daarin geslaag om 'n omgewing te skep waar deelnemers beide geïnspireer en prakties toegerus is om terug te keer huis toe en 'n verskil in hul plaaslike kontekste te maak.

Die Pinksterwêreldkonferensie is 'n groot gebeurtenis, en hierdie jaar was dit duidelik dat baie voorbereiding vir elke detail gedoen is. Die sessies was goed beplan, die sprekers was uitstekend en die aanbidding was God-gefokus. Deelnemers het deurgaans kommentaar gelever op die manier waarop die program beide geestelike diepte en praktiese toerusting gekombineer het.



Die konferensie het amptelik op Woensdag, 4 Junie, geopen met pastoor Rick Warren wat 'n boodskap oor die plant van kerke gelever het. Warren, wat wêreldwyd bekend is vir sy werk in kerkgroei en dissipelskap, het leiers nie net geïnspireer nie, maar ook **uitgedaag om strategies te dink oor die vermenigvuldiging van kerke regoor die wêreld**. Donderdag het hy ook 'n praktiese werkwinkel getiteld "The Heart of a Pastor" gelei, waar hy leiers daaraan herinner het dat bediening nie net oor visie en struktuur gaan nie, maar ook oor deernis, nederigheid en dienende leierskap. Elke middag van die konferensie het 'n unieke formaat gehad: vier kort praatjies van 15 minute elk, gevolg deur 'n lewendige paneelbespreking wat deur Dr. Ed Stetzer gemodereer is. Hierdie struktuur het baie verskillende stemme laat hoor en deelnemers aangemoedig om oor 'n verskeidenheid perspektiewe na te dink.

Onder die vele hoogtepunte het een sessie sterk uitgestaan: Christine Caine se Donderdagaand boodskap oor die verkondiging van die Evangelie. Met haar kenmerkende passie en vrymoedigheid het sy die wêreldkerk aangemoedig om kompromisloos te bly in die verkondiging van die goeie nuus van Jesus Christus. Baie deelnemers het haar bydrae as kragtig, aangrypend en baie inspirerend beskryf. Aanbidding is altyd 'n belangrike deel van enige Pinksterbyeenkoms, en hierdie jaar was dit nie anders nie. Verskillende aanbidding spanne het verskeie sessies gelei, en wat uitgestaan het, was nie die talent of vertoning van die musikante nie - dit was die doelgerigte fokus op God. Die atmosfeer was een van opregte lofprysing en diepe aanbidding, **wat deelnemers in die teenwoordigheid van die Here ingetrek het**.

Benewens die hoof sessies, is 'n wye verskeidenheid werkwinkels aangebied. Hierdie kleiner byeenkomste het meer gefokusde toerusting oor spesifieke areas van bediening moontlik gemaak. Onderwerpe het onder andere ingesluit:

- Bediening in die krag van die Heilige Gees.
- Bereiking van die volgende generasie ("Gaan en maak" in die volgende generasie).
- Gemeenskap transformasie.
- Die Evangelie en die werksomgewing.
- Innovasie in kinderbediening.
- Kerkherlewing en kerkplanting.
- Mentorskap vir die volgende generasie.
- Kreatiewe kommunikasie in die bediening.
- Die bou van Christelike eenheid.



Die diversiteit van onderwerpe het verseker dat daar iets was vir elke leier om huis toe te neem en in hul plaaslike omgewing te implementeer. Een van die sterk punte van die Pinksterwêreldkonferensie is dat dit stemme van regoor die wêreld bymekaarbring. Vroue was vanjaar sterk verteenwoordig, en verskeie vroulike sprekers het 'n diep indruk gelaat. Christine Caine is vergesel deur Sophia Barrett, Amy Orr-Ewing, Carla Hornung, Rebecca Palmi en ander - wat elkeen vars en kragtige insigte bygedra het.



Afrika-stemme was baie sterk en is goed ontvang. Sprekers soos Denis Mukwege, Isaiah Dau, Julius Rwotlonyo en Goodwill Shana het die wêreldwye gehoor herinner aan die lewenskragtigheid, moed en profetiese stem van die Afrika-kerk. Die jonger geslag het ook 'n prominente platform gehad. Leiers soos Teo Hayashi, Carla Hornung, Augustine Mendoza en Terry Parkman, onder andere, het 'n duidelike passie gehad om te sien hoe jongmense bereik, dissipel en gemobiliseer word vir evangelisasie. Hierdie doelbewuste insluiting van jeug stemme was beide verfrissend en nodig vir die toekoms van die wêreldwye Pinksterbeweging.



Soveel as wat die konferensie oor onderrig en aanbidding gegaan het, het dit ook oor kameraadskap gegaan. As jy deur die sale stap, kon jy gesprekke in verskeie tale hoor. Vriendskappe is gevorm, ou kennisse hernu en netwerke vir bediening samewerking is versterk. Vir baie deelnemers was die geleentheid om met broers en susters van regoor die wêreld kontak te maak net so waardevol soos die sessies self. Die bywoning van 'n konferensie in Finland het natuurlik ook 'n paar kulturele ervarings meegebring. Hoewel dit as "Somer" geadverteer is, het die weer die Suid-Afrikaanse afvaardiging soms herinner aan 'n gemiddelde Winter by die huis. Daar was 'n bietjie reën, maar oor die algemeen was die klimaat aangenaam genoeg om deur die pragtige strate van Helsinki te stap. Miskien was die ongewone ondervinding vir baie besoekers die feit dat die son skaars ondergegaan het.

Met sulke lang dagligure moes 'n mens die dissipline leer om te gaan slaap terwyl dit nog lig was buite!

Die 27ste Pinksterwêreldkonferensie in Helsinki sal onthou word as 'n tyd van vars visie, inspirerende aanbidding en betekenisvolle wêreldwye kameraadskap. Daar is nie net oor die tema "Gaan en maak" gepraat nie, maar dit is ook prakties uitleefbaar gemaak, en deelnemers kon vertrek met hernieuwe toewyding om dissipels te maak en kerke regoor die wêreld te plant. Vir die AGS van Suid-Afrika was dit 'n belangrike oomblik. Ons kerkfamilie is goed geposisioneer om betekenisvol by te dra tot die voortgaande wêreldwye Pinkstergesprek.

Terwyl ons oor hierdie ervaring nadink, laat ons aanhou bid vir die wêreldwye kerk, vir die leiers wat verantwoordelikheid dra in hierdie tye, en vir ons eie AGS-familie terwyl ons poog om die roeping van Jesus in Suid-Afrika en verder uit te leef.



“Ons kerkfamilie is goed geposisioneer om betekenisvol by te dra tot die voortgaande wêreldwye Pinkstergesprek.”

LEER BY M4 EUROPA: KERKPLANTING IN NOORWEË

Van 11 tot 13 Junie 2025 het die Nasionale Ampsdraers van die AGS van SA, en ook Pastoor Nico Nel, die M4 Europe Kerkplantingskonferensie in Kristiansand, Noorweë bygewoon. Aangesien ons reeds geskeduleer was om in die nabygeleë Finland te wees vir die *Pentecostal World Fellowship konferensie*, was dit 'n wonderlike geleentheid om ook by leiers en praktisyns in Europa te leer oor kerkplanting en -hernuwing.

Die visie van M4 is beide ambisieus en inspirerend: Om kerkplantingsbewegings aan te wakker wat uiteindelik sal lei tot die planting van 'n nuwe kerk in Europa elke dag. Wat M4 uniek maak, is hul fokus op spanne eerder as individue. Kerkplanting word nie gesien as 'n taak vir 'n enkele individu nie, maar as 'n roeping om in 'n span of gemeenskap uitgeleef te word. Die model beklemtoon: *nie "ek" nie, maar "ons"*.

“Kerkplanting word nie gesien as 'n taak vir 'n enkele individu nie, maar as 'n roeping om in 'n span of gemeenskap uitgeleef te word.”

Die kern van M4 is die Groot Opdrag uit Matteus 28:18-20. Die beweging is gebou rondom vier kernbeginsels: Bemeestering, Missie, Vermenigvuldiging en Beweging. (*Mastery, Mission, Multiplication & Movement*). Hierdie beginsels bied 'n raamwerk vir hoe hulle nuwe kerkplantingspanne oplei, toerus en vrystel. Die opleidingsreis begin met assessering. Potensiële kerkplanters word biddend en noukeurig geëvalueer op vier

belangrike gebiede: roeping, karakter, onderlinge samewerkingsvermoë en bekwaamheid. (*Calling, character, chemistry & competency*). Dit help om te verseker dat spanne geestelik voorbereid, verhoudingssterk en prakties toegerus is vir die taak wat voorlê. Na assessering ontvang planters deurlopende afrigting (*coaching*). Afrigters stap langs hulle, begelei hulle in leierskap en ondersteun die plantingprojek, sodat dit so effektief en vrugbaar moontlik kan wees.

Nog 'n belangrike kenmerk van die M4 proses, is die gebruik van leergemeenskappe. Dit is samewerkende groepe waar leiers en spanne bymekaarkom om te worstel met die mees kritieke kwessies en uitdagings van kerkplanting. In plaas daarvan dat opleiding in isolasie plaasvind, word dit gedoen in 'n gees van gedeelde leer en aanspreeklikheid. Die opleidingsprogram word grotendeels aanlyn gelewer, wat dit vir die meeste leiers toeganklik en volhoubaar maak.

Ons tyd by die konferensie was baie bemoedigend. Ons het kragtige lofprysing en aanbidding ervaar en is geïnspireer deur die passie van Øivind Augland, die stigter en leier van die M4-beweging. Sprekers soos Mark Sayers (Australië), Matt Markins (VSA) en Anne Lene Otterøen (Noorweë) het waardevolle insigte gebring oor die geleenthede en struikelblokke wat kerkplanting vandag in die gesig staar. Een van die treffendste oomblikke het gekom toe 'n jong kerkplanter uit die Oekraïne sy storie gedeel het. Ten spyte van die oorlog en die vernietiging in sy land, plant hy en sy span moedig nuwe kerke. Sy getuigenis het ons herinner aan die veerkragtigheid van die Evangelie en die onstuitbare krag van God se sending, selfs in die moeilikste omstandighede.



Ons het teruggekeer huis toe met vars idees en 'n hernieuwe verbintenis om die AGS se eie kerkplantings en -hernuwingspogings versterk en volhoubaar te sien. Die uitdaging wat voor ons lê, is om dit wat ons geleer het, te kontekstualiseer sodat dit tot die Suid-Afrikaanse realiteite spreek. Ons begeerte is dat die AGS sal voortgaan om kerke te plant en te laat groei wat hoop, genesing en transformasie in ons gemeenskappe bring. Die M4-konferensie het ons weer herinner: God se sending is groter as enige persoon of nasie. Wanneer ons in eenheid saamwerk, word die kerk van Jesus Christus werklik 'n missionale beweging van impak.

AGS DEELNAME AAN DIE WÊRELDRAAD VAN KERKE SE SENTRALE KOMITEE

Die Sentrale Komitee van die Wêreldraad van Kerke (WRK) vergader elke twee jaar, en vanjaar se byeenkoms het van 18-24 Junie 2025 by die Birchwood-konferensiesentrum in Johannesburg, Suid-Afrika, plaasgevind. Die WRK is 'n wêreldwye gemeenskap van 356 Christelike kerke, wat meer as 'n half miljard gelowiges regoor die wêreld verteenwoordig.

Alhoewel sommige mense verkeerdelik glo dat dit deur die pous gelei word, is die Rooms-Katolieke Kerk nie 'n lid van die WRK nie.

Die huidige hoofsekretaris van die WRK is Prof. Jerry Pillay, 'n Suid-Afrikaanse teoloog en predikant in die Verenigde Presbiteriaanse Kerk van Suider-Afrika. Die moderator (voorsitter) van die Sentrale Komitee is Dr. Heinrich Bedford-Strohm van die Evangelies-Lutherse Kerk in Beiere, Duitsland.



Een van die belangrikste verantwoordelikhede van die Sentrale Komitee is om 20 leiers uit sy geledere te kies om die Uitvoerende Komitee te vorm, wat leierskap aan die WRK gee.

As deel van die program het byeenkomsgangers op die Sondag van die vergadering saam met plaaslike gemeentes in en om Johannesburg aanbid. Die AGS Woord en Lewe gemeente in Boksburg het gaste van regoor die wêreld ontvang tydens hul multikulturele (Engelse) diens.

Dr. Henri Weideman, wat in 2022 tydens die vergadering in Karlsruhe, Duitsland, tot die Sentrale Komitee verkies is, dien op die Beleidsverwysingskomitee (Policy Reference Committee), wat bestuurs- en lidmaatskapsake hanteer. Hierdie komitee het na die nodige prosesse gevolg is, vier nuwe kerke vir WRK-lidmaatskap aanbeveel - drie uit Afrika en een uit Duitsland, insluitend 'n Pinksterkerk. Behalwe bestuur, bly die WRK diep daartoe verbind om wêreldwyd vir vrede en geregtigheid te werk. Huidige areas van betrokkenheid sluit in konfliksones soos die Demokratiese Republiek van die Kongo, Soedan, Oekraïne, Kolombië, Papoea-Nieu-Guinee en Israel-Palestina.

Een van die betekenisvolste dele van die Sentrale Komitee-byeenkomste is die ryk ervaring van aanbidding. Deelnemers deel in die gebede en liturgieë van verskillende Christelike tradisies en geniet kameraadskap tydens informele gesprekke oor tee en etes. Hierdie tye bied geleenthede om van mekaar te leer, verhoudings te bou en bande oor kulture en verskillende Christelike tradisies heen te versterk. Die AGS het ook 'n sigbare rol gedurende die week gespeel. 'n Aanbidding span van die Ophirstreek het tydens die openings diens gelei, terwyl een van die aand oordenkings deur die AGS gelei is en Pinkster uitdrukkings van aanbidding beklemtoon het. Dr. Weideman het verder bygedra deur die AGS van SA se eenheidsreis tydens 'n oggendrefleksiepaneel te deel.

Vanjaar se Sentrale Komitee vergadering was 'n spesiale oomblik, nie net vir die wêreldwye kerk nie, maar ook vir die AGS familie, wat ons weer herinner het aan ons stem en plek in God se breër werk regoor die wêreld.



"Preach the Gospel, Live the Gospel – Sustain the Fire!" Maak gereed om aangevuur, bemagtig en uitgestuur te word! Ons is verheug om jou uit te nooi na ons Nasionale Konferensie 2025, 'n kragtige byeenkoms van gelowiges, leiers en passievolle boodskappers van Christus, verenig onder een goddelike roeping - om die Evangelie te verkondig, die Evangelie te leef en die vuur in stand te hou!

Vanjaar se tema daag ons uit om terug te keer na die suiwerheid van die boodskap, die integriteit van die boodskapper en die relevansie van die metode. Soos Paulus Timoteus beveel het: "Verkondig die Woord; hou daarmee vol, tydig en ontydig..." (2 Tim. 4:2). Ons word daaraan herinner dat die roeping dringend is, die boodskap ononderhandelbaar is en dat die oes volop is.

Dit is meer as 'n konferensie: Dit is 'n Goddelike afspraak. Of jy nou 'n pastoor, aanbieder of koninkryksbouer is, kom gereed om versterk, herbelyn en aangevuur te word!

Verwag geesgevolle aanbidding, lewensveranderende lering en 'n volgehoue passie vir die Evangelie.

Registreer vandag en bring iemand saam. Kom gereed om getransformeer, toegerus en aan die brand gestek te word vir Sy heerlijkheid!

Vriendelike Groete!
Henri Weideman

ABLAZE
AFM NATIONAL CONFERENCE
2025

DURBAN ICC 12-14 SEPT

REGISTRATION **R300**
SCAN TO REGISTER

Conveners Of The Conference (left To Right)
Dr Henri Weideman (AFM President)
Pastor Barend Petersen (Deputy President)
Pastor Selby Khumalo (General Secretary)
Pastor Rudi Coertzen (General Treasurer)

Guest Worshippers
Benjamin Dube **Hlengiwe Mhlaba**

Guest Speakers
Ps. ED Mbonambi • **Dr. Thomas Swift**
Ps. Thandanani Savhasa • **Ps. Anele Nogemane**
Ps. Trevor Herbert

Conference Panel Discussion Moderator
Ps. Nolan Naidoo

For All Details Visit: www.afm-ags.org/events

radio PULPIT **94.5 FM Highway RADIO** **NOTEFULL**



DIE APOSTOLIESE GELOOFSENDING VAN SUID-AFRIKA

Nasionale Kantoor

Gebou nr. 14, Central Office Park, Jean Laan 257,
Centurion, Gauteng, Suid-Afrika
Posbus 9450, Centurion, 0046
Tel: +27 12 644 0490 | Fax: +27 12 644 0732/4
www.afm-ags.org

Skakel in by ons:

